

## శ్రీ అల్లారి వెంకట సూర్యనారాయణ రాజు

శ్రీ అల్లారి వెంకట సూర్యనారాయణ రాజు ఎనిమిదవ శాసనసభ (1985-1989) డెప్యూటీ స్పీకర్ గా 1985, మార్చి 12న ఏకగ్రీవంగా ఎన్నికై 1989, నవంబరు 11 వరకు ఆ పదవిని నిర్వహించారు.

వీరు విజయనగరం జిల్లా మాయిడ గ్రామములో 1946, మే 10న జన్మించారు. వీరు విజయవాడ ఆంధ్ర లయోల కళాశాల, రాజమండ్రి ప్రభుత్వ ఆర్ట్స్ కళాశాలలో చదివి. బి.కాం. డిగ్రీని పొందారు.

శ్రీ సూర్యనారాయణ రాజు తూర్పు గోదావరి జిల్లా రాజోలు మండలం, చింతలవల్లి గ్రామానికి సర్పంచిగా పనిచేశారు. వీరు ఆంధ్రప్రదేశ్ రాష్ట్ర వ్యవసాయ పరిశ్రమల సంస్థ అధ్యక్షునిగా పని చేసినారు.

వీరు తూర్పు గోదావరి జిల్లా రాజోలు నియోజకవర్గం నుండి రాష్ట్ర శాసనసభకు 1983వ సంవత్సరములో జరిగిన ఎన్నికలలో మొదటిసారి ఎన్నికైనారు. 1985వ సంవత్సరంలో శాసనసభకు జరిగిన మధ్యంతర ఎన్నికలలో రెండవసారి ఎన్నికైనారు. వీరు డెప్యూటీ స్పీకర్ హోదాలో అర్బీల, విశేషాధికారాల కమిటీల అధ్యక్షులుగా ఉన్నారు.

శ్రీ సూర్యనారాయణ రాజు 1994, 1999 సంవత్సరములలో జరిగిన ఎన్నికలలో తిరిగి రాజోలు నియోజకవర్గం నుండి శాసనసభ్యునిగా ఎన్నికైనారు. వీరు 1995-1996 సంవత్సరములలో విశేషాధికారాల కమిటీ అధ్యక్షులుగా పనిచేసినారు. 2000-2001 సంవత్సరములో ప్రభుత్వ సంస్థల కమిటీ అధ్యక్షులుగా ఉన్నారు. వీరు 2002-2003 సంవత్సరములో రాష్ట్రములో విద్యుత్ టవర్లు కూలిపోవుటపై విచారణ జరుపుటకు నియమించిన శాసనసభ కమిటీకి అధ్యక్షులుగా ఉన్నారు.